



Lilanga laSifiso lekucala esikolweni

Siswati

Maxwell N Mamathuba



Lilanga laSifiso lekucala esikolweni

Ibhalwe ngu Maxwell N Mamathuba
Umdvwebi ngu Ntibile Zonke





Sifiso utawube aya esikolweni kwekucala
ngeMsombuluko.

Utawube afundza eMjaji Phurayimari, lapho
umnakabo lomkhulu Khulekani afundza khona.

NgeLisontfo uphutile kuyolala ngobe
bekatsakase kakhulu.

Wafaka emapenseli nemakhirayoni
esikhwameni sakhe, nanobe umnakabo
bekashilo kutsi ngeke akudzinge.

Kulangatelela kwakhe kwalelilanga bekukhulu
kakhulu.



Sifiso wavuka ekuseni kakhulu ngeMsombuluko kudlula lamanye Malanga.

Utsite nakacedza kugeza wagcoka inyufomu yakhe wadla kudla kwasekuseni ngekusheshisa.

Make wabo ubatsembise kutsi utobahambisa ngemoto ngobe lilanga lakhe lekucala.

Ngalamanye emalanga utawuhamba ngemoto lehambisa boKhulekani nalabanye bantfwana.

Sifiso bekabona sengatsi Khulekani uyababambelela kuya esikolweni.

Kungako wabese uyamemeta, "Khulekani, buya sihambe! sitawuze siphutselwe!"



Babese bangena emotweni yamake wabo
kutsi abahambise esikolweni.

Endleleni Sifiso bekaloku akhuluma ngekutsi
uyotijabulisa njani esikolweni.

Khulekani wamkhumbuta kutsi sikolo asifani
nenkhulisa.

Kunemitsetfo lefanele kulandzelwa esikolweni,
labo labayiphulako lemitsetfo bayajeziswa.

Loku kwamjabhisa Sifiso kancane, kepha make
wakhe watsi, “ungakhatsateki Sifiso, utawutfola
bangane labasha.”



Emva kwesikhashana, bafika egedeni laseMjaji.

“Khulekani, sikolo sakho asikho khashane kakhulu!” kubabata Sifiso.

Wabona bantfwana labanyenti, labanye bete nabomake labanye bobabe wabo.

Bekugcwele timoto, ematekisi kanye nebhasi lebeyiletse bantfwana esikolweni.

Bantfwana labakhulu bebatihambela ngemacembu, bakhuluma bajabulile.



Khulekani wakhombisa make wakhe lihovisi
lathishelanhloko, wahamba wayongena
naSifiso eceleni kwakhe.

Nabafika ehovisi, batfola inkhosikati lendze
ihleti esitulweni lesijikeletako.

Make waSifiso wamnika imphendvulo yesicelo
lebayitfolile, lekhombisa kutsi Sifiso wamukelwe.

Emva kwekufundza lencwadzi, Thishelanhloko
wacela kutsi Sifiso asondzele edvute,
atewumbuta lokutsite.

Loku kwenta kutsi Sifiso abe neluvalo kancane
nakasondzela.

Ubese umbuta imibuto lembalwa lelula
njengeligama lakhe, emagama ebatali bakhe
nekutsi uhlalaphi.



**MJAJI
PRIMARY
SCHOOL**



RECEPTION



Nabaphuma ehovisi lathishelanhloko, batfola
Khulekani abamele ngaphandle.

Wabese ulayela make wakhe indlela yekuya
ehovisi lamabhalane, lapho ayobhadala khona
imali yesikolo.

Ngesikhatsi make wabo sekahamba, Sifiso
bese akhalela kuhamba naye.

Khulekani wamtfulisa wamkhombisa ligumbi
latofundzela kulo.

Waphindze wamkhombisa ligumbi leli yena
Khulekani afundzela kulo.



**MJAJI
PRIMARY
SCHOOL**



Sifiso watfola bafana babili lebebefundza naye
enkhulisa ngemnyaka lowengcile.

Wabese uhlanganyela nabo bacala bacoca
bababata sikolo, bukhulu nebuhle baso.

Bonkhe bebakhombisa kujabula kutsi nabo
bayincenye yalesikolo lesihle.

Batsite basacoca kamnandzi, Kwachamuka
bafana babili labadzala kubo.

Bababuta magama abo nekutsi bahlala phi,
baphendvula.

Labafana bacala babasabisa batsi, "Akusiko
enkhulisa lapha, ningajabuli kakhulu."



Ngenhlanhla insimbi yakhala, wonkhe umuntfu
wajaha endzaweni yekuhlanganela kuyo.

Lenzawo yekuhlanganela kuyo beyiku-lapa,
embi kwelihovisi lathishelanhloko.

Bothishela bakhombisa bafundzi kutsi bafole
kuphi nekutsi bafole njani.

Kwacale kwahlatjelwa emaculo lamabili;
kwafundvwa liBhayibheli kwabese
kuyathandazwa.

Thishelanhloko wemukela bonkhe bafundzi
wabese wenta timemetelo.



“Sikolo setfu malanga onkhe sicala igabence
insimbi yesikhombisa, kute namunye
lophutselwako.

Ningalahli emaphepha phansi, wafakeni
emigcomeni wetibi, ukuze libala letfu lihlale
lihlobiile.

Sihamba kuletindlela letilungisiwe sigweme
kunyatsela timbali netjani.

Loko kutawenta kutsi tjani betfu netimbali
kuhlale kukuhle njalo.

Ngesikhatsi selikhefu, nidlala enkhundleni
yekudlala!”

Aa

Bb

Cc

Dd

Ee

Ff


Gg

DAYS OF THE WEEK

Sunday
Monday
Tuesday
Wednesday
Thursday
Friday
Saturday

MONTHS OF THE YEAR

January	February
March	April
May	June
July	August
September	October
November	December



Emva kwekuhlangu, bafundzi bahamba
baya emagumbini abo lahlukene.

Bebahamba ngemigca, balandzelana, kute
kugijima.

Nakafika egunbini lakhe Sifiso, akakatfoli
namunye lamatiko.

Wakhetsa indzawo wahlala emgceni wesibili
kusuka phambili, wacala wakhala.

Munye umfana lomudze weta watohlala
naSifiso wamtfulisa.



CALENDAR



Thishela walelo gumbi wangena neluhla lwabo bonkhe bafundzi.

Thishela watsi, “ungakhali mntfwanami, sikolo sitawuphuma kungasi kudzala, angitsi?”

Sifiso wavuma ngenhloko wayekela kukhala.

Emva kwekubita onkhe emagama, Thishela wababeka ngemacembu.

Thishela bekuyinkhosikati lekhatsatako kepha bekalungile.

Bekangatsandzi kukhuta umfundzi emahlandla lamanyenti ngentfo yinye.



Thishela watjela bafundzi kutsi batokutsakasela kufundza.

Akabatsandzi bafundzi labatsandza kudlala ngesikhatsi sekufundza.

Utawubafundzisa kufundza nekubhala, bonkhe batawuphumelela.

Utawuphindza abafundzise tinombolo batewukhona kubala linani letintfo.

“Kungasikudzala nitawukwati kubala kusuka kukunye niyofika kumashumi lamabili, akusikuhle nje?” Bafundzi baphendvula batsi, “Yebo, kuhle!”



Insimbi yakhala, thishela watsi sesikhatsi sekuphuma bayodla baphumule.

Bonkhe bafundzi baphumela ngaphandle bayodla nabacedza babesebayadlala.

Sifiso waphindze watfola labangane bakhe lababili bakudzala.

Wabatsatsa wabayisa kuSipho, umfana lohlala eceleni kwakhe egumbini.



Insimbi yakhala futsi, bagijimela emagumbini abo. Thishela wabanika emabhuku lanetitfombe tetintfo letehlukene.

Wabese ubanika emaphepha nemakhirayoni wabacela kutsi badvwebe titfombe tetintfo lebatitsandzako baphindze batikhirayone.

Emva kwaloko watsatsa titfombe tabo watinamatsisela ebondzeni.

Bafundzi bebajabulile kutsi imidvwebo yabo bekubukiswa ngayo.



Ngalesikhatsi insimbi ikhala futsi, thishela
wamemetela kutsi sikolo siphumile,
batawubonana kusasa.

Sifiso wagimela egumbini laKhulekani wema
emnyango.

“Khulekani, sikolo siphumile, asihambe siye
ekhaya!” washo amemeta.

Ligumbi lonkhe lakhwebuka lahleka, kepha
thishela watjela Khulekani kutsi amnake.

Ekhaya wafika watjela batali bakhe
ngemngane wakhe lomusha nekutsi lelilanga
ngete alikhohlwa.

Ngabe Khulekani azama kuchaza kutsi
ummemete njani, uyamvimba.

EMAVI EKUBONGA

Ibhalwe ngu

Maxwell N Mamathuba

Umdvwebi ngu

Ntibile Zonke

Umhleli 1

Pandelani Claudine Rambau

Umhleli 2

Mukondeleli Constance Ntembahe

Umhleli 3

Ndivhuwo Mulaudzi

Umhleli wetifombe

PixelPing Design

Mhumushi

Roster Chambale

Mcinisekisi welizingasimo

Patricia Faith Mathe



ISBN 978-0-638-00732-9



basic education
Department:
Basic Education
REPUBLIC OF SOUTH AFRICA

